

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ಸುಂದರರಾಜ ಸ್ವಾಮಿನಾ ವಿರಚಿತಾ
|| ಶ್ರೀ ಹನುಮತ್ಪಂಚಾಶತ್ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಹನುಮತ್ಪಂಚಾಶತ್ ||

ಶ್ರೀಮಾನ್ ಧೀಮಾನ್ ಹನೂಮಾನಸಮಸಮಧಿಕಃ

ಕೀರ್ತಿಮಾನ್ ಭಕ್ತಿಮಾನ್ ಶ್ರೀ -

ರಾಮೇ ಶ್ರೀರಾಮ ರಾಮೇತ್ಯನವರತರತೋ

ನಾಮಸಂಕೀರ್ತನೇ ಯಃ |

ಸೀಮಾತೀತೋಽಭಿರಾಮೋ ವಿಲಸತಿ ಮಹಿಮಾ

ಯಸ್ಯ ರೋಮಾಂಚಕಾರೀ

ಕ್ಷೇಮಸ್ತೋಮಂ ಸ ಕಾಮಂ ಗಮಯತು ನಮತಃ

ಶ್ರೀಸಮೀರಾತ್ಮಜೋ ನಃ || 1 ||

ಓಮಿತ್ಯುಕ್ತ್ವಾ ನಮೋಽತಸ್ತದನು ಭಗವತೇ -

ಽಪ್ಯಾಂಜನೇಯಾಯ ಚಾಥ

ಶಬ್ದಂ ಚಾಂತೇ ಚತುರ್ಥ್ಯಾಂ ಸ ಮಹದಿತಿ ಬಲಂ

ಯಸ್ಯ ಜಾತಂ ಸಮಸ್ಯ |

ಇತ್ಥಂ ಸೃಷ್ಟಂ ತಮಷ್ಟಾದಶಪರಿಗಣಿತೈ -

ರಕ್ಷರೈರಕ್ಷಹಂತುಃ

ಮಂತ್ರಂ ಸರ್ವೇಷ್ಟಸಿದ್ಧೈಃ ಹುತವಹದಯಿತಾ -

ಚೂಡಮಾಮ್ರೇಡಯಾಮಃ || 2 ||

ವೀರೋ ಯಃ ಕೇಸರೀತಿ ತ್ರಿಭುವನವಿದಿತ -

ಸ್ತಸ್ಯ ರಾಜ್ಞೋಽಂಜನಾಯಾಂ

ಪತ್ರ್ಯಾಂ ಶ್ರೀರಾಮಹೇತೋಸ್ಸಮಜನಿ ತನಯೋ

ಮಾರುತಸ್ಯಾರಸೋ ಯಃ |

ಸ್ವಾದೀಯಸ್ಸದ್ಯದೀಯೈಃ ಪ್ರಭುಚರಿತಮಹೋ

ಭಾತಿ ಕೃತ್ಯೈರ್ವಿಚಿತ್ರೈಃ
 ಸದ್ಯೋ ನುದ್ಯಾದವದ್ಯಂ ಕಲಿಬಲಕಲಿತಂ
 ಕೇಸರಿಕ್ಷೇತ್ರಜೋ ನಃ || 3 ||

ಅತ್ರಸ್ತೋ ಜಾತಮಾತ್ರಃ ಫಲಮಿತಿ ಕಲಯನ್
 ಮಿತ್ರಮಾಹರ್ತುಕಾಮಃ
 ಪುತ್ರೋ ವಾಯೋಃ ಪುರಾಽಯಂ ವಿಯತಿ ಕೃತರಯಃ
 ಪುಪ್ಲುವೇ ಯಃ ಪ್ಲವಂಗಃ |
 ಸ ತ್ರಾಯಾದ್ ವೃತ್ರಜೇತ್ರಾ ತದನುಕೃತಹನು -
 ವರ್ಜಪಾತೇನ ಡಿಂಭಃ
 ಪಿತ್ರಾ ಸಂಸ್ತಂಭ್ಯ ಲೋಕಾನ್ ವರಮಮರಗಣಾ -
 ಲ್ಲಂಭಿತೋ ಜ್ಯಂಭಿತೇನ || 4 ||

ಏಕಸ್ಸನ್ನದ್ವಿತೀಯಃ ಶ್ರುತಿಷು ತಿಸೃಷು ಯಃ
 ಪಂಡಿತಶ್ಚಾತುರಾಸ್ಯ -
 ಪ್ರೀತ್ಯಾ ಪಂಚತ್ವಹೀನಸ್ಸ ಪವನತನಯಃ
 ಷಡ್ಗುಣಸ್ಸಪ್ತಸಪ್ತೇಃ |
 ಶಿಷ್ಯೋಽಷ್ಟಾಂಗೀ ನವವ್ಯಾಕರಣಚಣಮತಿ
 ರಾಮಭಕ್ತಃ ಪರಂ ನಃ
 ದಿಶ್ಯಾದಾಯುಸ್ಸುದೀರ್ಘಂ ದಶಲಪನರಿಪು -
 ಭಾಗ್ಯಮಾರೋಗ್ಯಭೋಗ್ಯಂ || 5 ||

ಸುಗ್ರೀವೇಣಾವಲೋಕ್ಯಾಗ್ರಜಭಯಚಕಿತೇ -
 ನಾತ್ಮನಾ ಪಂಚಮೇನ
 ತೂಣೀಬಾಣಾಸನೇದ್ಧೌ ವಿಪಿನಮುಪಗತೌ
 ರಾಮರಾಮಾನುಜೌ ತೌ |
 ಶಂಕಾತಂಕಾಕುಲೇನ ಪ್ರಣಿಧಿರಿವ ತಯೋ -
 ರಂತಿಕಂ ಪ್ರೇಷಿತೋ ಯಃ

ಶಂಕಾತಂಕಾಪನೋದಂ ಕಲಯತು ಕುಶಲೋ
ಭಿಕ್ಷುವೇಷೋ ಹನೂಮಾನ್ || 6 ||

ಗತ್ವಾ ಸೌಮಿತ್ರಿರಾಮಾವಥ ವಿಪಿನಪಥಂ
ತೌ ಕಥಂ ವಾ ಕಿಮರ್ಥಂ
ಆಯಾತಾವಿತ್ಯನೇಕೈರಯಮಮರಗಿರಾ
ಮಧ್ಯಮೇನ ಸ್ವರೇಣ |
ಸಮ್ಯಕ್ಶಬ್ದಪ್ರಯೋಗೋಚ್ಚರಣವಿಧಿಯುತೇ -
ನಾದ್ರುತಂ ಚಾವಿಲಂಬಂ
ಪ್ರಶ್ನೈಃ ಪೃಷ್ಠೈಃ ಪ್ರತುಷ್ಟಂ ರಘುಪತಿಮತನೋ -
ದ್ವಾಗ್ನಿತಾಂ ಯಸ್ಸ ದತ್ತಾಂ || 7 ||

ಕಂಜಾಕ್ಷೌ ರಂಜಯಂತೌ ವನಭುವಮಭಿತೋ
ಮಂಜುತಾಂ ವ್ಯಂಜಯಂತೌ
ಸಂಜಾನನ್ ದೇವತುಲ್ಯೌ ರಘುಕುಲತಿಲಕೌ
ಪ್ರಾಂಜಲಿಃ ಪ್ರಾಂಜಲೋಕ್ತಿಃ |
ಯುಂಜಾನಸ್ತೇನ ಮೈತ್ರಿಂ ವ್ಯಧಿತ ರವಿಸುತೇ -
ನಾಂಜಸಾ ಸಂಜಯಾಯ
ಯುಂಜನ್ ಸಂಜಾಯತಾಂ ನಸ್ಸಹೃದಯಸುಹೃದೋ
ರಂಜನಾಯಾಂಜನೇಯಃ || 8 ||

ವಾಲೀ ಕಾಲಸ್ಯ ಯಾತೋ ವಶಮಿತಿ ಮಹತೋ
ನೈಷ ಶೋಕಸ್ಯ ಕಾಲಃ
ಪುತ್ರೋ ರಾಜ್ಯೇಽಭಿಷೇಚ್ಯಸ್ತವ ಝಟಿತಿ ತತೋ
ಮಾ ಚಿರಂ ರಾಜ್ಞಿ ರೋದೀಃ |
ತಾರಾಮೇವಂ ವಚೋಭಿರ್ಮೃದುಮಧುರಪದ್ಯೈ -
ಸ್ಸಾಂತ್ವಯಾಮಾಸ ಯೋಽಸೌ

ಕರ್ತವ್ಯಂ ದುಃಖಮಧ್ಯೇ ಕಪಿರಿಹ ಕೃಪಯಾ
ತಾರಯೇತ್ ಕಾರಯನ್ನಃ || 9 ||

ವರ್ಷಾಂತೇ ವಾನರಾಣಾಂ ದಿಶಿ ದಿಶಿ ಪೃತನಾಂ
ಮೈಥಿಲೀಮಾರ್ಗಣಾರ್ಥಂ
ಮರ್ಷೀ ಸ್ಯಾಃ ಪ್ರೇಷಯೇಯೇತ್ಯಥ ಸಮಯಮಿಮಂ
ರಾಮಚಂದ್ರೇಣ ಕೃತ್ವಾ |
ಹರ್ಷೀ ವಿಸ್ಮೃತ್ಯ ಭೋಗೇ ಲಗತಿ ರವಿಜ ಇತ್ -
ಯಸ್ಯ ಬುದ್ಧಿಂ ಸ್ವಲಂತೀಂ
ಕರ್ಷನ್ ಸಾಚಿವ್ಯಕಾರೀ ಕಲಯತು ಹನುಮಾನ್
ನಸ್ಸ ಮೋಹವ್ಯಪೋಹಂ || 10 ||

ವಿಶ್ವೇಷಾಂ ಶೇವಧಿಸ್ಸನ್ ದಶವದನವಧಂ
ಕರ್ತುಮತ್ರಾವತೀರ್ಣಃ
ವಿಶ್ವಾಸಂ ವಾಯುಪುತ್ರೇ ನಯವಿನಯವತಿ
ಪ್ರಾಪ್ಯ ರಾಮೋಽಂಗುಲೀಯಂ |
ವಿಶ್ವಾಸಾಯ ಪ್ರಿಯಾಯಾಃ ರವಿಸುತವಚಸಾ
ಸೋಽರ್ಪಯಾಮಾಸ ಯಸ್ಮಿನ್
ನಿಶ್ವಾಸೇ ನಿರ್ಗಮಿಷ್ಯತ್ಯಪಿ ಭವತು ಸ ನಃ
ಕಶ್ಚನಾಶ್ವಾಸಹೇತುಃ || 11 ||

ಸೀತಾನ್ವೇಷಾಯ ವಿಷ್ಣಾನ್ ಬಿಲಮಥ ತಿಮಿರೇ -
ಣಾವೃತಂ ವಿಂಧ್ಯಶೈಲೇ
ಭೀತಾನ್ನಿಷ್ಕ್ರಾಂತ್ಯಶಕ್ತಾನ್ ಸದಯಮನುಚರಾಂ -
ಸ್ತಾರಯಿಷ್ಯನ್ ಗುಹಾಯಾಃ |
ಸೂನುರ್ವಾಯೋರ್ವಚೋಭಿರ್ಮಯದುಹಿತೃಸಖೀಂ
ಸೂನೃತ್ಯೈರ್ಯೋಽನ್ವನೈಷೀತ್

ಜಾತೇಭ್ಯಸ್ಸಂಕಟೇಭ್ಯೋ ಭವತು ಸ ಭಗವಾನ್
ಯಾಚಿತೋ ಮೋಚನಾಯ || 12 ||

ಸುಗ್ರೀವಾಜ್ಞಾವಿರೋಧಂ ಕಲಯತಿ ಯುವರಾ -
ಜ್ಯಂಗದೇ ವಾಲಿಪುತ್ರೇ
ತೇನಾನೀಕೇ ಕಪೀನಾಂ ಸಪದಿ ವಿಚಲಿತೇ
ಯಸ್ವಯಂ ವಾಯುಪುತ್ರಃ |
ಸಾಮ್ನಾ ಭೇದೇನ ರಾಮಾನುಜವಿಶಿಖಭಿಯಾ
ಭೇದಯಿತ್ವಾಥ ಧರ್ಮೇ
ಕರ್ತವ್ಯೇಽಚೂಚುದತ್ತದ್ ದಿಶತು ಸ ಹನುಮಾನ್
ನೈಪುಣಂ ರಾಜತಂತ್ರೇ || 13 ||

ತುಂಗಂ ಮಾಹೇಂದ್ರಶೃಂಗಂ ಘನವನಶಿಶಿರಂ
ಧಾತುಭಿರ್ನೈಕರಂಗಂ
ತ್ವಂಗತ್ಪಾದಾಭಿಘಾತೈಃ ಶ್ವಸಿತಮಿವ ದಧ -
ನ್ನಿಷ್ಪತದ್ಭಿರ್ಭುಜಂಗೈಃ |
ಭಂಗಾದ್ ಗ್ರಾಹ್ಯಾಂ ಕ್ಷರದ್ಭಿರ್ವಮದಿವ ರುಧಿರಂ
ಧಾತುರಾಗೈರ್ವಿಧಾಯ
ಪಿಂಗಾಕ್ಷೋ ಜ್ಯಂಭಮಾಣೋ ಜಲನಿಧಿತರಣೇ
ತಾರಣಂ ನಸ್ತನೋತು || 14 ||

ಧ್ಯಾತ್ವಾ ಶ್ರೀರಾಮಪಾದೌ ಕ್ಷಣಮಚಲವದಾ -
ಸ್ಥಾಯ ಮಾಹೇಂದ್ರಮೌಲೌ
ಬದ್ಧಾ ರಾಮಾಂಗುಲೀಯಂ ದೃಢಮಥ ವಸನೇ
ಪ್ರಸ್ಥಿತೋ ವಾಯುಸೂನುಃ |
ಪಾರಾವಾರಸ್ಯ ಪಾರಂ ಪರಮುರುತರಸಾ
ಯಾತುಕಾಮಸ್ಸಕಾಮಂ

ಪಾರಾವಾರಸ್ಯ ಪಾರಂ ಗಮಯತು ನಮತೋ
ಘೋರಸಂಸಾರನಾಮ್ನಃ || 15 ||

ಅದ್ರೇಸ್ತದ್ರೂಪಧಾರೀ ಗಗನಮುಪಗತೋ -
ಽಹ್ನಾಯ ತೀರ್ತ್ವಾ ಸಮುದ್ರಂ
ಕ್ಷುದ್ರಾಕಾರಃ ಪ್ರವಿಷ್ಟೋ ದಶಮುಖನಗರೀಂ
ರೌದ್ರರಕ್ಷಃಪ್ರತಿಷ್ಠಾಂ |
ನಿದ್ರಾಹೀನಾಂ ನಿರನ್ನಾಂ ಪತಿವಿರಹಕೃಶಾಂ
ರಾಮಭದ್ರಸ್ಯ ಪತ್ನೀಂ
ಮುದ್ರಾದಾನಪ್ರತೀತಾಮತನುತ ಹನುಮಾನ್
ಯಸ್ಸ ಭದ್ರಾಣಿ ದಿಶ್ಯಾತ್ || 16 ||

ಗತ್ಯೋತ್ಪತ್ಯಾತಿವರ್ತ್ಯ ಸ್ವಯಮಥ ಪಿತರಂ
ವೈೋಮ್ನಿ ವಾಯೋರಪತ್ಯಂ
ಪ್ರೀತ್ಯಾ ದೃಷ್ಟಂ ಪ್ಲವಂಗೈರ್ಜಲನಿಧಿತರಣೇ
ಚಾರಣೈಶ್ಚ ಪ್ರಣತ್ಯಾ |
ಭೀತ್ಯಾ ದೈತ್ಯೈರ್ವಿನೀತ್ಯಾ ಸುರವರನಿವಹೈ -
ಯೋರ್ಗಿಭಿಶ್ಚ ಪ್ರಸತ್ಯಾ
ಸ್ತುತ್ಯಾ ತನ್ನಃ ಪ್ರಸನ್ನಂ ಕುಭಿಷಗವಿಷಯಂ
ಶಾತಯೇದ್ವಾತರೋಗಂ || 17 ||

ತಾತಸ್ಯಾಥಾಧಮರ್ಣಂ ಗಿರಿವರಮುರಸಾ -
ಽಽಹತ್ಯ ಮೈನಾಕಮಬ್ಧೌ
ಛಾಯಾಗ್ರಾಹೇಣ ವಿಘ್ನಂ ಪಥಿ ಸ ವಿದಧತೀಂ
ಸಿಂಹಿಕಾಂ ಸೂದಯಿತ್ವಾ |
ನಾಗಾನಾಂ ಪ್ರೀಣಯಿತ್ವಾ ಸವಿನತಿ ಸುರಸಾಂ
ಮಾತರಂ ವಾತಜಾತಃ

ಪಾರಂ ಯಾತೋಽಂತರಾಯಾನ್ ಪಥಿ ಸ ನಿಪತಿತಾ -
ನಂತರಾ ಹಂತು ನಂತುಃ || 18 ||

ಪುತ್ರೋ ವಾಯೋರಮಿತ್ರೋ ಮಮ ತನಯಮಯಂ
ಪೀಡಯಾಮಾಸ ರಾಹುಂ
ತತ್ರಾಕಾಶೇ ಜಿಘೃಕ್ಷುಃ ಫಲಮಿತಿ ತರಣಿಂ
ಜಾತಮಾತ್ರಃ ಪ್ಲವಂಗಃ |
ಸತ್ರಾಸೋ ಯೇನ ಪುತ್ರೋ ಮಮ ಕೃತ ಇತಿ ತಾಂ
ಸಿಂಹಿಕಾಂ ಸ್ವಂ ಜಿಘಾಂಸುಂ
ಚಿತ್ರೇಣೈವ ಕ್ರಮೇಣಾಕ್ಷಪಯತ ಸ ತಥಾ -
ಽಸ್ಮದ್ವಿಪಕ್ಷಂ ಕ್ಷಿಣೋತು || 19 ||

ಲಂಕಾಸಂರಕ್ಷಿಣೀ ಸಾ ರಜನಿಚರಪತೇಃ
ರಾಜಧಾನ್ಯೇವ ಮೂರ್ತಾ -
ಮೂರ್ಛಾಕಾರಿಪ್ರಹಾರಂ ಕಮಪಿ ವಿತರತಾ
ನಿರ್ಜಿತಾ ಯೇನ ಸದ್ಯಃ |
ಲಂಕಾಮಾಸನ್ನನಾಶಾಂ ಫಲಿತಮಭಿಹಿತಂ
ಬ್ರಹ್ಮಣಾ ಪ್ರಾಹ ಯಸ್ಮೈ
ಭಂಜ್ಯಾತ್ ಪ್ರಾಭಂಜನಿರ್ನಃ ಸಕಲಮವಿಕಲಂ
ವಿದ್ವಿಷಾಂ ದುರ್ಗವರ್ಗಂ || 20 ||

ರಾಮಾಂ ರಾಮಸ್ಯ ಚಿನ್ವನ್ನಿಶಿಚರನಗರೇ
ಸದ್ಮನೋ ಸದ್ಮ ಗತ್ವಾ
ವಾಮಾಸ್ತಾ ರಾವಣೇನ ಪ್ರಸಭಮಪಹೃತಾಃ
ಸ್ಥಾಪಿತಾಶ್ಚಾವರೋಧೇ |
ಶ್ಯಾಮಾಯಾಮೇ ತೃತೀಯೇ ವಿಗಲಿತವಸನಾಃ
ಕಾಮಿನೀರಪ್ಯವೇಕ್ಷ್ಯ

ಕಾಮಂ ಕಾಮಸ್ಯ ನಾಯಾದ್ವಶಮನಿಲಸುತೋ
ನಸ್ಸ ಪಾಯಾದಪಾಯಾತ್ || 21 ||

ಯುದ್ಧೇ ಕ್ರುದ್ಧೇನ ಜಿತ್ವಾ ಬಲಜಿತಮಥ ತಂ
ರಾವಣೇನಾಪಹೃತ್ಯ
ಬದ್ಧಾನೀತಾವರುದ್ಧಾಸ್ಸುರಪುರವನಿತಾ
ವೀಕ್ಷ್ಯ ಶುದ್ಧಾಂತರಂಗೇ |
ಅದ್ಧಾ ಶುದ್ಧಾಂತರಂಗಃ ಕ ಇಹ ಸ ಭವಿತಾ -
ನ್ಯತ್ರ ಗಾಂಗೇಯಭೀಷ್ಮಾತ್
ಬುದ್ಧಿಶ್ರೇಷ್ಠಾಂಜನೇಯಾದುತ ಕಥಿತ ಇತಿ
ತ್ರಾಯತಾಂ ವಾಯುಪುತ್ರಃ || 22 ||

ಹೀನಾಂ ರಾಮೇಣ ಸೀತಾಮುಪವಸನಕೃಶಾಂ
ಶಿಂಶಪಾವೃಕ್ಷಮೂಲೇ
ದೀನಾಂ ವೀಕ್ಷ್ಯೈಕವೇಣೀ ಮಲಿನಪಟಧರಾಂ
ತರ್ಜಿತಾಂ ರಾಕ್ಷಸೀಭಿಃ |
ಲೀನಃ ಪರ್ಣೇಷು ರಾಮಂ ಪ್ರಭುಮಥ ಮನಸಾ
ತಂ ಪ್ರಶಂಸನ್ ಜಗಾಮ
ಯೋ ನಃ ಶ್ರೀತತ್ವವೇತ್ತಾ ಪ್ರದಿಶತು ಪರಮಂ
ತಸ್ಯ ತತ್ತ್ವಸ್ಯ ಬೋಧಂ || 23 ||

ಮಾಸೌ ದ್ವಾವೇವ ಕೃತ್ವಾ ಸಮಯಮಪಗತೇ
ರಾವಣೇ ತರ್ಜಯಿತ್ವಾ
ತ್ರಾಸಂ ಯಾಽಽಸಾದ್ಯ ವೇಣ್ಯದ್ಧ ಧನಕರಣತೋ
ಮೈಥಿಲೀ ಮರ್ತುಕಾಮಾ |
ಪ್ರಾಣೇ ಪ್ರತ್ಯಾಯಿತಾಽಭೂತ್ ಪ್ರಭುಚರಿತಮಥೋ -
ದ್ಗೀಯ ವಾಯೋಸ್ಸುತೇನ

ಪ್ರೀತಿಸ್ಥೀತಃ ಕಪಿಸ್ಸ ಪ್ರಣಿಪತನಪರಾನ್
ಪ್ರೀಣಯನ್ ಪ್ರಾಣಯೇನ್ನಃ || 24 ||

ರಾಕ್ಷಸ್ಯಾ ಸ್ವಪ್ನದೃಷ್ಟಂ ರಘುಪತಿವಿಜಯಂ
ವರ್ಣಯಂತ್ಯಾ ಪ್ರಸನ್ನಾ
ತಾಭಿನೋರಕ್ತಾಽಪಿ ಸೀತಾ ಭವಶರಣಮಿಹೇ -
ತ್ಯಾಸ ತಾಸಾಂ ತಥಾ ಸಾ |
ಅವ್ಯಾಜೇನಾನುಕಂಪಾಮಪಚರಣಪರೇ -
ಽಪ್ಯಾದಧಾನಾಮತೋಽಂಬಾಂ
ವ್ಯಾಜಾಪೇಕ್ಷಂ ಸ ಜಾನನ್ ಪ್ರಭುಮತಿಶಯಿನೀಂ
ಪಾತು ನಃ ಪಾವಮಾನಿಃ || 25 ||

ರಾಮಸ್ಸೌಮಿತ್ರಿಣಾ ಮೇ ಪರಮಥ ವಿರಹಾತ್
ಕ್ಷ ಕ್ಷ ಯಾತಶ್ಚ ಕಿಂ ಕಿಂ
ಚಕ್ರೇ ಸುಗ್ರೀವಸಖ್ಯಂ ಕಥಮಗಮದಿತಿ
ಬ್ರೂಹಿ ಸರ್ವಂ ಕಪೇ ತ್ವಂ |
ಏವಂ ಭೂಯಶ್ಚ ಭೂಯೋ ಜನಕತನಯಯಾ
ಚೋದ್ಯಮಾನೇನ ಯೇನ
ಸಂಶ್ರವ್ಯಾಽಽಶ್ವಾಸಿತಾಽಭೂದನಯಮಪನಯ -
ತ್ವಾಂಜನೇಯಸ್ವಯಂ ನಃ || 26 ||

ಮತ್ತುಲ್ಯಾ ಮದ್ವಿಶಿಷ್ಟಾ ಅಪಿ ಬಹುಕಪಯಃ
ಸಂತಿ ಸೈನ್ಯೇ ಕಪೀನಾಂ
ಮತ್ತೋ ನ್ಯೂನೋ ನ ಕಶ್ಚಿತ್ತವ ಪತಿರಿಹ ತೈ
ರಾವಣಂ ಜೇಷ್ಯತೀತಿ |
ಪ್ರೋಚ್ಯ ಪ್ರತ್ಯಾಯಯಿಷ್ಯನ್ನಿವ ಚ ರಿಪುಬಲಂ
ತತ್ಸಮಕ್ಷಂ ಹನಿಷ್ಯನ್

ರಕ್ಷೋಽಶೀತಿಂ ತಮಕ್ಷಂ ಸಚಿವಸುತಗಣಂ
ಯೋಽವಧೀತ್ ಸೋಽವತಾನ್ನಃ || 27 ||

ಅಕ್ಷಂ ದಕ್ಷಂ ಸಮಕ್ಷಂ ಕ್ಷತಿಕರವಿಶಿಖಾನ್
ಲಕ್ಷಯಿತ್ವಾ ಕ್ಷಿಪಂತಂ
ವಕ್ಷಸ್ಯಕ್ಷೋಃ ಕ್ಷಣಾಯ ಕ್ಷಯಮಯಮನಯನ್
ಸಕ್ಷಮಸ್ಸ ಕ್ಷಮೋಽಪಿ |
ರಕ್ಷೋ ದಕ್ಷಂ ವಿಪಕ್ಷಕ್ಷಪಣ ಇದಮುಪೇ -
ಕ್ಷ್ಯಂ ನ ಹೀತ್ಯಕ್ಷಿಣೋದ್ಯಃ
ಕ್ಷಿಪ್ರಂ ಕ್ಷಿಪ್ತ್ವಾಂತರಿಕ್ಷಾತ್ ಕ್ಷಿತಿಮಧಿ ಹನುಮಾನ್
ವಿಕ್ಷತಾದ್ರಕ್ಷತಾನ್ನಃ || 28 ||

ಇಚ್ಛನ್ ಬ್ರಹ್ಮಾಸ್ತ್ರಬಂಧಂ ತ್ರುಟಯಿತುಮಧುನಾ
ರಾವಣೇಃ ಪಾರಯಾಮಿ
ಗಚ್ಛನ್ನೇವಾಗತೋಽಹಂ ಕಿಮಪಿ ತವ ಹಿತಂ
ರಾವಣ ವ್ಯಾಜಿಹೀರ್ಷುಃ |
ಸ್ವಚ್ಛಂದಂ ಸ್ವಚ್ಛಮೇವಂ ತಮಯಮಭಿದಧತ್
ಪುಚ್ಛಪೀರಾಧಿರೂಢಃ
ಪುಚ್ಛೇನೇಚ್ಛಾವಿಹಾರಃ ಪ್ರಹರತು ಹನುಮಾನ್
ಕ್ಷಾತ್ರವಾನ್ ಶಾತ್ರವಾನ್ನಃ || 29 ||

ವಾಲೇ ತೈಲೇನ ಸಿಕ್ತೇ ಪಿಚುಪಟವಲಿತೇ
ದೀಪಿತೇ ಯಾತುಧಾನ್ಯೈಃ
ಜ್ವಾಲಾಮಾಲಾಕುಲೋಽಗ್ನಿರ್ನ ಜನಕಸುತಯಾ
ಶಾಪಿತೋ ಯಂ ತತಾಪ |
ಲಂಕಾಯಾಂ ರಾಕ್ಷಸೇಂದ್ರಾನುಜಗೃಹರಹಿತಂ
ಯೇನ ದಗ್ಧಂ ಸಮಸ್ತಂ

ದಿಗ್ಧಾಂ ಸ್ನಿಗ್ಧೋ ವಿದಗ್ಧಃ ಪವನಜ ಇಹ ನೋ
ಜ್ಞಾನದುಗ್ಧೇನ ಮುಗ್ಧಾನ್ || 30 ||

ಲಂಕಾಂ ಲಾಂಗೂಲದಗ್ಧಾಂ ನಿಶಿಚರರುದಿತ್ಯೈ -
ರಾಕುಲಾಮಾಕಲಯ್ಯ
ಪ್ರತ್ಯಾವೃತ್ಯಾಂಬುರಾಶೇಸ್ತಟಮಧಿ ಹನುಮಾನ್
ವಾನರಾಣಾಮನೀಕಂ |

ನಿಷ್ಪಂದಂ ಜಾತಕೌತೂಹಲಮವಹಿತಧಿ
ಶ್ರಾವಯಾಮಾಸ ಸರ್ವಾಂ
ಆಮೂಲಾತ್ ಸ್ವಾಂ ಕಥಾಂ ಯಃ ಪ್ರದಿಶತು ಸ ಕಥಾ -
ಕಾರಪಾರೀಣತಾಂ ನಃ || 31 ||

ದೃಷ್ಟ್ವಾ ಸೀತೇತಿ ಸಾ ತ್ವಾಮಿದಮವದದಿತಿ
ಶ್ರೋತ್ರಪೀಯೂಷಮುಕ್ತಾಪ್ತ
ರಾಮಾತ್ ಸರ್ವಸ್ವಭೂತಂ ರಘುಕುಲತಿಲಕಾ -
ದ್ಯಃ ಪರಿಷ್ವಂಗಮಾಪ |
ವಿಕ್ರಾಂತಂ ಯಂ ಸಮರ್ಥಂ ಕಪಿಮತಿಮುದಿತಾ
ಮೈಥಿಲೀ ಪ್ರಾಜ್ಞಮೂಚೇ
ಶೃಣ್ವನ್ ರಾಮಾಯಣಂ ಯೋ ವಿಚರತಿ ಭುವನೇ -
ಽದ್ಯಾಪಿ ಸ ತ್ರಾಯತಾಂ ನಃ || 32 ||

ಯಃ ಶತ್ರೋಃ ರಾವಣಸ್ಯ ಸ್ವಯಮಯಮನುಜೋ -
ಽದೇಶಕಾಲಾಗತೋಽತ್ರ
ನಿಗ್ರಾಹ್ಯೋ ಗ್ರಾಹ್ಯತಾಂ ನ ವ್ರಜತಿ ಕಥಮಪೀ -
ತೀತರೇಷೂಚಿವತ್ಸು |
ಧರ್ಮಾತ್ಮಾ ದೇಶಕಾಲಾಗತ ಇತಿ ವಚನೈ -
ಹೇತುಮದ್ಭಿರ್ಯ ಊಚೇ

ಚಿತ್ತಂ ರಾಮಸ್ಯ ಜಾನನ್ನವತು ಸ ಹನುಮಾನ್
ಧರ್ಮವಿತ್ ಕರ್ಮಭಿರ್ನಃ || 33 ||

ಕೈಲಾಸಂ ಕಂಪಯಿತ್ವಾ ವರಮಥ ತಪಸಾ
ಶಂಭುಮಾರಾಧ್ಯ ಲಬ್ಧ್ವಾ
ದಂಭೋಲಿಂ ಜಂಭಶತ್ರೋಃ ಶಲಭಮಿವ ನ ಯೋ
ಲಕ್ಷತೇ ವಕ್ಷಸಿ ಸ್ಮ |
ಮುಷ್ಟಿಂ ತಸ್ಯ ಪ್ರಪಾತ್ಯೋರಸಿ ದಶಶಿರಸ -
ಸ್ತೇನ ಸದ್ಯೋಽಪನುದ್ಯಾತ್
ಸಾಧು ತ್ವಂ ಶ್ಲಾಘನೀಯೋ ರಿಪುರಿತಿ ಕಥಿತೋ
ಮಾರುತಿರ್ಭೀರುತಾಂ ನಃ || 34 ||

ಸಾನೀಕಂ ಜಾನಕೀಶಂ ರಣಭುವಿ ಪತಿತಂ
ಮೇಘನಾದಾಸ್ತ್ರವಿದ್ಧಂ
ಗ್ಲಾನಿಂ ಭೂಯೋ ಭಜಂತಂ ಪತಿತಮವರಜಂ
ವೀಕ್ಷ್ಯ ಸಂಜೀವಯಿಷ್ಯನ್ |
ಯೋನಿಂ ದಿವ್ಯೌಷಧೀನಾಂ ಹಿಮಗಿರಿಶಿಖರಂ
ಯಸ್ಸ ಆನೀತವಾನ್ನೋ
ಹಾನಿಂ ದಾತ್ರೀಂ ನಿಹನ್ಯಾತ್ ತನುರುಜಮಗದ -
ಂಕಾರಭೂತೋ ಹನೂಮಾನ್ || 35 ||

ವೈಕುಂಠೇ ಶೇಷನಾಮಾ ಭುಜಗಪರಿಬೃಢಃ
ಶ್ರೀಪತೇರ್ಧೂರ್ವಹೋ ಯಃ
ಜಾತೋ ರಾಮಾವತಾರೇ ದಶರಥತನಯಃ
ಪ್ರಾಪ್ಯ ರಾಮಾನುಜತ್ವಂ |
ಧೃತ್ವಾ ಶಕ್ತ್ಯಾಽಽಹತಂ ತಂ ಯುಧಿ ದಶಶಿರಸಾ
ದುವರ್ಹಂ ಧೂರ್ವಹತ್ವಂ

ವ್ಯಾನಗ್ನೋ ವಾಯುಸೂನುರ್ಲಘುಮಿಹ ವಹತಾ -
ಲ್ಲಿಲಯಾಽಸ್ಮದ್ಧರಂ ಸಃ || 36 ||

ಜಂಭಾರಾತೇರ್ವಿಜೇತುರ್ಬಲಮಥ ವಿದಲನ್
ರಕ್ಷಸಾಂ ದಂಭಭೇತ್ತಾ
ಡಿಂಭೋ ವಾಯೋರ್ಯುಧಾನೋ ವಿಧೃತರಘುವರೋ
ಯೋ ನಿಕುಂಭಸ್ಯ ಹಂತಾ |
ಅಂಭೋಧಿಂ ಲಂಘಯಿತ್ವೌಷಧಿಮುಪನಮಯನ್
ಜೃಂಭಯಾಂ ಸ್ವಾನ್ ಬಭೂವ
ಶಂಭೋರೇವಾವತಾರೋಽಯಮಿತಿ ನಿಗದಿತ -
ಸ್ತಂಭಯೇತ್ ಸಂಭ್ರಮಂ ನಃ || 37 ||

ಮಾಯಾಸೀತಾಂ ಸಮಕ್ಷಂ ಮಘವಜಿದಸಿನಾ
ದಾರಿತಾಂ ಮಾರಿತಾಂಚ
ಪುತ್ರೋ ನಿಧ್ಯಾಯ ವಾಯೋರಥ ರಘುಪತಯೇ
ದುಃಖಮಾಖ್ಯಾತುಕಾಮಃ |
ಯೋ ಗಚ್ಛನ್ ರಾಕ್ಷಸೇಂದ್ರಾವರಜವಚನತೋ
ವಂಚಿತಂ ಸ್ವಂ ವ್ಯಜಾನಾತ್
ಮಾಯಾವ್ಯಾಲೀಂ ಸ ಧುನ್ವನ್ ಸ್ವಯಮಪನಯತಾ -
ಜ್ಜಾಯಮಾನಂ ಭಯಂ ನಃ || 38 ||

ಮೈಥಿಲ್ಯಾಃ ವಿಪ್ರಲಂಭೇ ರವಿಸುತವಚಸಾ
ಪ್ರೇಷಯಾಮಾಸ ರಾಮೋ
ದೂತಂ ವಾತಸ್ಯ ಜಾತಂ ಸ ಜನಕತನಯಾಂ
ಜ್ಞಾತುಮಂಭೋಧಿಪಾರಂ |
ವ್ಯಾಪಾದ್ಯಾಯೋಧನೇ ತಂ ದಶವದನಮಥ
ಪ್ರೇಷಯನ್ನಾಶುವಾರ್ತಾಂ

ದೇವೈ ದೂತಂ ದಧೇ ಯಂ ವಿತರತು ನಮತಾ -
ಮಾರ್ತಿಹಂತ್ರೀಂ ಸ ವಾರ್ತಾಂ || 39 ||

ಸಂಸೇವ್ಯಾಶೋಕವನ್ಯಾಂ ರಘುಪತಿದಯಿತಾಂ
ಕ್ರೂರವಾಗ್ರಾಕ್ಷಸೀನಾಂ
ಸಂಹಾರಂ ಯಶ್ಚಿಕೀರ್ಷುಸ್ಸದಯಮಭಿಹಿತ -
ಸ್ಸೇವಿಕಾಸ್ವಾಮ್ಯಧೀನಾಃ |
ಸಂರಕ್ಷಂತ್ಯಸ್ತದಾಜ್ಞಾಮದಧತ ಯದಿ ತತ್
ಕೋಽಪರಾದೋಽತ್ರ ತಾಸಾಂ
ಸಂಹಾರ್ಯಾ ನೇತಿ ದೇವ್ಯಾ ಕಲಯತು ಸ ದಯಾಂ
ನಂತ್ಯಷು ಕ್ಷಾಂತಮಂತುಃ || 40 ||

ಆದಿಷ್ಟೋ ರಾಘವೇಣ ಪ್ರಭುಮಪಿ ಜಟಿಲಂ
ಸ್ಥಂಥಿಲೇ ಸಂವಿಶಂತಂ
ನಂದಿಗ್ರಾಮೇ ನಿವಿಷ್ಟಂ ಭರತಮಭಿಗತೋ
ಜ್ಯೇಷ್ಠಭಕ್ತೌ ಸುನಿಷ್ಠಂ |
ದೃಷ್ಟ್ವಾ ಶತ್ರುಘ್ನಜುಷ್ಟಂ ರಘುಪತಿಪದವೀ -
ದತ್ತದೃಷ್ಟಿಂ ಸ ಭಕ್ತ -
ಶ್ರೇಷ್ಠಂ ಮೇನೇ ಮನೀಷೀ ಜನಯತು ವಿನಯಂ
ಮಾರುತಿರ್ಮಾನಸೇ ನಃ || 41 ||

ನಾಥಸ್ಯಾಥಾಭಿಷೇಕೇ ನಯನಸರಸಿಜ -
ಸ್ಯಂದದಾನಂದಬಾಷ್ಟಂ
ಜಾನಾನಾ ಜಾನಕೀ ಯಂ ಪತಿಮತಿಮತನೋ -
ದ್ಧಾರದಾನೇನ ಧನ್ಯಂ |
ನಿತ್ಯಂ ಸೌಮಿತ್ರಿಸೀತಾಸಹಿತರಘುವರಂ
ವಂದಮಾನೋ ಹನೂಮಾನ್

ವಶ್ಯೋ ದಿಶ್ಯಾದವಶ್ಯಂ ದಿಶಮಥ ವಿದಿಶಂ
ವ್ಯಶ್ನುವಾನಂ ಯಶೋ ನಃ || 42 ||

ಮೋಕ್ಷಂ ನಾಥಪ್ರಸಾದಾತ್ ಕರಗತಮಪಿ ಯೋ
ವ್ಯಾಕ್ಷಿಪಂಸ್ತಸ್ಯ ಗಾಥಾಂ
ಗಾಯನ್ ಶೃಣ್ವಂಸ್ತದೀಯಂ ಚರಿತಮಯಮವ -
ನ್ನಾಪದಸ್ತಸ್ಯ ಭಕ್ತಾನ್ |
ತತ್ತ್ವಂ ಸತ್ತ್ವೇ ಸ್ಥಿತೇಭ್ಯಃ ಪರಮಮುಪದಿಶನ್
ಸಂಚರನ್ ಸಂಪ್ರಸದ್ಯ
ಸದ್ಯಶ್ಯೋಕಂ ಸ ನುದ್ಯಾತ್ ಸದಯಮನಿಲಭೂ -
ರದ್ಯ ಲೋಕಸ್ಯ ಸರ್ವಂ || 43 ||

ಯೇನ ಸ್ಪರ್ಧಾಂ ದಧಾನಸ್ವಯಮನಿಲಭುವಾ
ನಾರದೋ ಭಕ್ತಿಗಾನೇ
ಗಾನೈರ್ಯಸ್ಯ ಸ್ವಕೀಯಾಂ ದ್ರವದುಪಲಪುಟೇ
ಮಜ್ಜಿತಾಂ ವೀಕ್ಷ್ಯ ವೀಣಾಂ |
ಗಾನೇ ನೂನಂ ಹನೂಮಾನ್ ಪ್ರಥಮ ಇತಿ ವದನ್
ಲಜ್ಜಿತಸ್ತಜ್ಜಿತೋಽಭೂತ್
ಮಾನಾತೀತಂ ನತೇಭ್ಯೋ ನ ಇಹ ಸ ತನುತಾಂ
ಗಾನವಿಜ್ಞಾನದಾನಂ || 44 ||

ರಾಮಂ ಸ್ಕಂಧಾಧಿರೂಢಂ ಸಮರಭುವಿ ಚಚಾ -
ರೋದ್ವಹನ್ ವರ್ಷ್ಮಣಾ ಯೋ
ರಾಮಂ ಸಂಕೀರ್ತಯನ್ ಯೋ ವಿಹರತಿ ಸತತಂ
ತಂ ವಹನ್ನೇವ ವಾಚಾ |
ರಾಮಂ ಧ್ಯಾಯನ್ ಹನೂಮಾನ್ ವಿಚರತಿ ಪರಿತ -
ಸ್ತಂ ವಹನ್ ಮಾನಸೇನ

ಯಾತಃ ಪಾಯಾದಪಾಯಾದ್ರಘುಪತಿಮಯತಾಂ
ಕಾಯವಾಙ್ಮಾನಸೈರ್ನಃ || 45 ||

ಕೃಷ್ಣಂ ವಿಷ್ಣುಂ ಸ ಜಾನನ್ನಪಿ ಪರಪುರುಷಂ
ರಾಘವಾನ್ಯಾವತಾರಂ
ರಾಮಾಕಾರೇ ದಿದೃಕ್ಷುಃ ಪುನರಪಿ ಪುರತೋ
ಮಾರುತಿಸ್ತೇನ ಯುದ್ಧ್ಯನ್ |
ಬಿಭ್ರಾಣೇ ರಾಘವಸ್ಯಾಕೃತಿಮಥ ಪತಿತಃ
ಪಾದಯೋಸ್ತಸ್ಯ ದಾಸ್ಯಂ
ಸ್ಪಷ್ಟಂ ವ್ಯಾಚಷ್ಟ ಯಸ್ಯ ಪ್ರದಿಶತು ಭಗವಾನ್
ಭಕ್ತಿಯೋಗಂ ಪರಂ ನಃ || 46 ||

ಪುಷ್ಪಂ ಸೌಗಂಧಿಕಾಖ್ಯಂ ಹಿಮಗಿರಿವಿಪಿನೇ
ಕೃಷ್ಣಯಾ ಪ್ರಾರ್ಥಿತಂ ಯತ್
ಭ್ರಾತ್ರೇ ಭೀಮಾಯ ತಸ್ಮೈ ತದವಚಯಕೃತೇಃ
ಕಾಮ್ಯಯಾ ಭ್ರಾಮ್ಯತೇ ಪ್ರಾಕ್ |
ಸಂದರ್ಶ್ಯಾನುಗ್ರಹಂ ಯೋ ವ್ಯತರದಪಹರನ್
ಸ್ಕಂಧಯೋರಸ್ಯ ಗಂಧಂ
ಗಂಧಂ ಸಂಸಾರಬಂಧಪ್ರದಮಪಹರತಾದ್
ಗಂಧವಾಹಾತ್ಮಜೋ ನಃ || 47 ||

ಪಾರ್ಥಾದನ್ಯತ್ರ ದಿವ್ಯಾಂ ದೃಶಮಧಿಗಮಿತಾತ್
ಸಂಜಯಾದ್ವಾ ಪ್ರಬುದ್ಧಾತ್
ಪಾರ್ಥಸ್ಯ ಸ್ಯಂದನಾಗ್ರೇ ಕಪಿಕುಲತಿಲಕಾ -
ನ್ಮಾರುತೇರ್ವಾ ಧ್ವಜಸ್ಥಾತ್ |
ಸಾರ್ಥಾಂ ಶ್ರೋತುಂ ಹಿ ಗೀತಾಂ ಪರಮಪುರುಷತೋ
ನಿಸ್ಸೃತಾಂ ಕಃ ಸಮರ್ಥಃ

ಸೋಽರ್ಥಂ ಗೀತೋಪದಿಷ್ಟಂ ಕಪಿರುಪದಿಶತಾ -
ದಸ್ಮದುಜ್ಜೀವನಾರ್ಥಂ || 48 ||

ಮಧ್ಯೇ ಸಿಂಧೋರ್ಭವಾಬ್ಧೇರಿವ ಪುರುಷತನಾ -
ವತ್ರ ಲಂಕಾಖ್ಯಪುರ್ಯಾಂ
ಸೀತೇವಾಪ್ಯ ದ್ವಿಪಂಚೇಂದ್ರಿಯಯುತಮನಸಾ -
ಽತ್ಮಾ ದಶಾಸ್ಯೇನ ಬಂಧಂ |
ಆಚಾರ್ಯಾದೇವ ನಂದತ್ಯನಿಲಭುವ ಇವಾ -
ಕರ್ಣ್ಯ ನಾಥಸ್ಯ ವಾರ್ತಾಂ
ಇತ್ಯಧ್ಯಾತ್ಮೀಯರಾಮಾಯಣಮಧಿ ಮಹಿತೋ
ಮಾರುತಿಸ್ತಾದ್ ಗುರುರ್ನಃ || 49 ||

ಲೋಕೇಽದ್ಯಾಲೋಕಹೀನೇ ಸಪದಿ ಕಲಿಯುಗೇ
ಸಂಸ್ಕೃತೇ ಲುಪ್ಯಮಾನೇ
ಲೋಕೋ ರಾಮಾಯಣಂ ತತ್ ಪಠತು ಕಥಮಿತಿ
ಪ್ರಾಪ್ಯ ಚಿಂತಾಂ ಪಠಾಂ ತಾಂ |
ಹಿಂದೀರಾಮಾಯಣಂ ಯಃ ಕವಿವರತುಲಸೀ -
ದಾಸತೋ ಭಕ್ತಿಭಾವೈಃ
ಪೂರ್ಣಂ ತೂರ್ಣಂ ಪ್ರಣಾಯ್ಯ ವ್ಯವೃಣುತ ಸ ನೃಣಾಂ
ಮಾರುತಿಶ್ಚಾರುಶೀಲಃ || 50 ||

ಕ್ರವ್ಯಾದಾನಾಂ ವಿಭಾವ್ಯಂ ಪುರವರಮಖಿಲಂ
ಹವ್ಯವಾಹೇನ ದಗ್ಧಾಽಽ
ದೇವ್ಯಾಸ್ಸಂಸೇವ್ಯ ನವ್ಯಾಂಬುಜಸದೃಶಪದಂ
ಸೇವ್ಯಮಾಧಾವ್ಯ ಭೂಯಃ |
ಅಭ್ಯರ್ಣೇ ವರ್ಣಯಿಷ್ಯಂಸ್ತದಥ ರಘುಪತೇಃ
ತೀರ್ಣವನ್ನರ್ಣವಂ ಭೋಃ

ತೂರ್ಣಂ ಕರ್ಣಾವತೀರ್ಣಂ ಕುರು ಸುತ ಮರುತ -
ಸ್ನೋತ್ರಮುದ್ಗೀರ್ಣಮೇತತ್ || 51 ||

ಉಗ್ರಂ ವಾ ಶಾಂತಮೂರ್ತಿಂ ದಶಮುಖನಗರೇ
ವಿಷ್ಣುಮಂಗುಷ್ಠಮಾತ್ರಂ
ಅಗ್ರೇ ಸೌಮಿತ್ರಿಸೀತಾಸಹಿತರಘುಪತೇಃ
ಪ್ರಶ್ರಯೇಣೋಪವಿಷ್ಣಂ |
ವ್ಯಗ್ರಾ ನಿಧ್ಯಾಯ ಸದ್ಯೋ ನಿಜಹೃದಿ ಬಹುಧಾ
ಸಿದ್ಧಿಮಾಸೇದಿವಾಂಸಃ
ಸುಗ್ರಾಹ್ಯಾಂ ಪಾವಮಾನೇರಿತಿ ಹಿ ನುತಿಮಿಮಾ -
ಮಾದರೇಣಾದದೀರನ್ || 52 ||

ಏತಾಂ ಪಂಚಾಶತಂ ಯಃ ಪಠತಿ ಹನುಮತಃ
ಪ್ರಶ್ರಿತೋ ವಾ ಶೃಣೋತಿ
ಭಕ್ತ್ಯಾ ತಾತ್ಪರ್ಯಮಸ್ಯ ಪ್ರವಚನವಿಧಿನಾ
ಶ್ರಾವಯತ್ಯನ್ಯಭಕ್ತಾನ್ |
ತದ್ವಿಷ್ಟ್ಯಾ ಕುಷ್ಠಯಕ್ಷ್ಮೋದರಹೃದಯಶಿರಃ -
ಕರ್ಕಟಾದೀನ್ ಸ ರೋಗಾನ್
ಉಲ್ಲಂಘ್ಯೋಲ್ಲಾಘಭೂತಸ್ಸುಖಮನುಭವಿತಾ
ಶಶ್ವದುಲ್ಲಾಸಶೀಲಃ || 53 ||

ಪ್ರತ್ನಂ ರತ್ನಾಕರಸ್ಯ ಪ್ರಥಿತಮಪಿ ಯಶೋ
ದುಸ್ತರತ್ವೇ ನಿರಸ್ಯ
ಯತ್ಕ್ಷೀರ್ಯೇನ ಪ್ರಣೀತೈರಭವದವಸಿತೋ
ರಾಮಸೀತಾವಿಯೋಗಃ |
ರತ್ನಂ ರಾಮಾಯಣಾಖ್ಯಸೃಜ ಇತಿ ಕವಿಭಿ -
ಮಾರುತೇಃ ಕೀರ್ತಿತಸ್ಯ

ಯತ್ನಸ್ತಸ್ಯಾರ್ಚನೇ ನಃ ಕ್ಷಣಮಪಿ ವಿಹಿತೋ
ನಿತ್ಯಕಲ್ಯಾಣಹೇತುಃ || 54 ||

ಶ್ರೀರಾಮೋ ವಿಶ್ವಸರ್ಗಸ್ಥಿತಿವಿಲಯಕರೋ
ಯಃ ಪರಬ್ರಹ್ಮಭೂತಃ
ಭೂಲೋಕೇಽತ್ರಾವತೀರ್ಣೋ ದಶಲಪನವಿಲೋ -
ಪಾಯ ಮಾಯಾಮನುಷ್ಯಃ |
ಚಕ್ರೇ ಸಂದರ್ಶಯಾಂ ನಃ ಶುಭಚರಿತಮಿಷೇ -
ಣೈಕಮಾದರ್ಶಮಾರ್ಗಂ
ಸ್ತೋತ್ರಂ ದಾಸಸ್ಯ ತಸ್ಯೋದಿತಮನಿಲಭುವ -
ಸ್ತನ್ಮದೇ ತತ್ಸದೇದಂ || 55 ||

ಸುಂದರರಾಜಗ್ರಥಿತಂ ಸುಂದರಕಾಂಡಾಧಿನಾಯಕಸ್ತೋತ್ರಂ |
ಸುಂದರಮೇತತ್ ಪಠಿತಾ ನಂದತಿ ಮುಕ್ತಃ ಪುಮಾನ್ ರೋಗಾತ್ || 56 ||

|| ಇತಿ ಶ್ರೀ ಹನುಮತ್ಪಂಚಾಶತ್ ಸಮಾಪ್ತಾ ||